



У Беларусі немагчыма не заўважыць рост колькасці рознага кшталту хрысціянскіх мерапрыемстваў. Найчасцей яны ладзяцца вакол парафій аднак іх аўдыторыя выходзіць нашмат далей за гэтыя межы. Лавінападобнасць з’явы пацвярджае яе запатрабаванасць і адпаведнасць часу. Пра гэта сёння размаўляем з арганізатарам “Novafest” ва Уселюбе.

– Кс. Віталь, у 2019 годзе Вы ўпершыню арганізавалі Казіміраўскі фэст ва Уселюбе. Праходзіць два гады – і ладзіце новае мерапрыемства – “Novafest”. Чаму змянілася назва і, як разумею, ідэя фэсту?

– Усё пачалося з таго, што калі я прыехаў у гэтую парафію і пачаў знаёміцца з людзьмі, з мясцовымі ўладамі, то сустрэўся з сітуацыяй, калі мне наўпрост сказалі, што католікі служаць вось тут, а праваслаўныя – тут. Гэта мяне ўзрушыла: чаму ёсць нейкі падзел? † Я шукаў падыход да людзей, хацеў паказаць, што мы можам рабіць штосьці ўсе разам. Пачаў з дапамогі мясцовым патрабуючым. Мы арганізавалі г. зв. “кошык дабрыві” – збіралі прадукты і развозілі іх, напрыклад, шматдзетным сем’ям перад Божым Нараджэннем. Агулам сабралі тады каля 300 кг. Пазней наладзілася супраца са школай, домам-інтэрнатам.

Кс. Віталь Цыбульскі: “Фэсты – трамплін да духоўнага палёту”

Аўтар: Арцём Ткачук
10.10.2021 00:00

